

Reglugerð um próvtøkur á Fróðskaparsetri Føroya

ásett við heimild í § 18 í kunngerð nr. 99 frá 17. juni 2021 um próvtøkur á Fróðskaparsetri Føroya við seinni broytingum.

Henda reglugerð er galdandi fyrir próvtøkur, sum verða fyriskipaðar av Fróðskaparsetri Føroya lestrarárið 2024/2025 ella seinni.

Higartil galdandi reglur um próvtøkur, ásettar aðrastaðni enn í lóggávu, fara samstundis úr gildi.

Formkrøv í sambandi við próvtøkur, ásett í námsskipanum ella aðrastaðni, eru tó framvegis galdandi.

1. Próvtøkur

Teir fórleikar, sum tann lesandi hevur ognað sær í útbúgvingini, verða prógvaðir við próvtøkum.

Øll skeið á Fróðskaparsetri Føroya enda við próvtøku, sum hevur til endamáls at meta, um tær læruúrtøkur, ið tann lesandi megnar, eru í samsvari við teir almennu og fakligu fórleikarnar, sum eru ásettir fyrir skeiðini á útbúgvingunum og í námsskipanunum.

Lesandi verða innskrivað til allar próvtøkur í teimum skeiðum, ið eru kravdur partur av útbúgvingini. Hetta er eisini galdandi fyrir valskeið. Stakgreinalesandi og gestalesandi verða innskrivað til próvtøkur í skeiðum, ið tey eru innskrivað til.

Tá talan er um kravskieið, ber ikki til at mælda frá próvtøkuni utan at missa eitt próvtøkuhøvi, utan so at serlig viðurskifti gera seg galdandi hjá tí lesandi.

Tá talan er um valskeið ella stakskeið, er innskrivingin til skeiðið bindandi 2 vikur eftir, at undirvísingen er byrjað, og eftir hetta kunnu lesandi ikki mælda frá próvtøku utan at missa eitt próvtøkuhøvi.

Lesandi fáa upplýst próvtøkudagin skjótast gjørligt og í seinasta lagi í síðstu undirvísingarvikuni. Próvtøkudagurin til munniliga verju av bachelorverkætlan og masterritgerð verður tó ikki upplýstur fyrr enn eftir, at skriviliga avrikið er latið inn.

1.1. Próvtøkufortreytir

Í ávísum fórum eru ásettar próvtøkufortreytir, sum skulu verða loknar, áðrenn farast kann til próvtøku. Talan kann t.d. vera um skrivilig avrik, lutøku í verkstovu/venjingarstovu, framløgur í undirvísingini ella uppmøting. Møguligar próvtøkufortreytir eru nærrí lystar í avvarðandi skeiðslýsing.

Undirvísarin skal skjótast gjørligt gera lesandi varug við, um tey ikki lúka møguligar próvtøkufortreytir, so tann lesandi – um møguligt – kann fáa hetta í rættlag áðrenn próvtøkuna.

Eru próvtøkufortreytirnar ikki loknar, kann tann lesandi ikki fara til próvtøku í avvarðandi skeiði, og verður tá skrásettur at hava brúkt eitt próvtøkuhøvi.

1.2. Próvtøkuhættir

Próvtøkuhættirnir skulu hóska til endamálið og orðaðu læruúrtøkurnar fyrí útbúgvingina og skulu tryggja, at hvør einstakur lesandi verður mettur sjálvstøðugt.

Próvtøkuhátturin fyrí einstaka skeiðið er lýstur í avvarðandi skeiðslýsing. Próvtøkuhátturin til sjúkra- og endurpróvtøkur kann vera ein annar enn tann, ið var til upprunaligu próvtøkuna. Er einki annað upplýst í skeiðslýsingini, so er próvtøkuhátturin tann sami sum til upprunaligu próvtøkuna.

Próvtøka kann í ávísum fórum vera kravd uppmøting og virkin luttká í undirvísingini. Eisini kann próvtøkan t.d. vera samansett av kravdum innlatingum, umframt einari endaligari próvtøku.

Í námsskipan kann vera ásett, at m.a. innlatin skrivlig avrik og munniligar framlögur eru partur av endaliga próvtalinum, og Lestrarskrivstovan kann nokta lesandi at fara til endaliga próvtøku, um tann lesandi ikki hevir staðið allar kravdar partar av skeiðinum.

1.3. Próvtøkuhøvi

Lesandi hevir í mesta lagi høvi at fara 3 ferðir til próvtøku í sama skeiði. Um serligar umstøður tala fyrí tí, so kann Lestrarskrivstovan eftir skrivligari og grundgvnari umsókn játtá tí lesandi eitt 4. próvtøkuhøvi í sama skeiði.

Lesandi hava möguleika at fylgja við undirvísingini í skeiðinum av nýggjum í sambandi við 3. próvtøkuhøvi.

Lesandi, ið ikki hava staðið skeið, sum ikki verða boðin út longur, skulu taka eitt skeið, ið er góðkent at koma í staðin fyrí gamla skeiðið. Brúkt próvtøkuhøvi verða flutt til nýggja skeiðið, og tann lesandi fær sostatt ikki 3 nýggj próvtøkuhøvi í hesum føri.

1.4. Próvtøkumál

Próvtøkumálið er føroyskt. Til próvtøkur, sum ikki hava til endamáls at prógva kunnleika um føroyskt mál, ella har tað av praktiskum ávum ikki ber til at hava føroyskt próvtøkumál, kann próvtøkan fara fram á øðrum máli enn føroyskum, sambært m.a. avvarðandi námsskipan/skeiðslýsing og ásetingunum í málpolitikki Setursins.

1.5. Sjúkra- og endurpróvtøkur

Lesandi, ið vegna sjúku ella annað lógligt forfall¹ eru forðað í at móta til ásetta próvtøku, missa ikki eitt próvtøkuhøvi av hesi orsøk, men fáa möguleika at fara til avvarðandi próvtøku skjótast til ber ella í seinasta lagi í næsta próvtøkuskeiði. Lesandi verða sjálvvirkandi innskrivað til hesa próvtøku.

Forfall til próvtøku skal, um möguligt, fráboðast Lestrarskrivstovuni so tíðliga sum gjørligt og í seinasta lagi próvtøkudagin. Í seinasta lagi 5 yrkadagar eftir próvtøkudagin skal forfallið skjalprógvast móttvegis Lestrarskrivstovuni við læknaváttan ella øðrum nøktandi prógvi um lógligt forfall. Læknaváttan skal staðfesta, at sjúka forðaði tí lesandi at móta til próvtøku próvtøkudagin, og stempul og undirskrift læknans skulu vera á váttanini.

¹ Talan kann t.d. vera um landsliðsúttøku, aðra úrvalsíðkan, at umboða Føroya í altjóða kappingum og tiltøkum innan t.d. list og mentan. Lestrarskrivstovan gera eina ítökiliga meting í hvørjum einstøkum føri.

Lesandi, sum ikki stendur eina próvtøku, missir eitt próvtøkuhøvi, men sleppur til endurpróvtøku skjótast til ber ella í seinasta lagi í næsta próvtøkuskeiði. Tann lesandi verður sjávvirkandi innskrivað/ur til hesa endurpróvtøku.

Lesandi, ið ikki møtir til próvtøku og ikki kann skjalprógvva lógligt forfall, missir eitt próvtøkuhøvi og hevur ikki krav um at sleppa til nýggja próvtøku fyrr enn til næsta próvtøkuskeið. Verður skipað fyrir próvtøku fyrir onnur lesandi, ið hava rætt til sjúkra- ella endurpróvtøku, so verður tann, sum uttan lógligt forfall ikki møtti til próvtøku, tó eisini sjálvirkandi innskrivað/ur til hesa endurpróvtøku.

Fråmeling frá sjúkra- ella endurpróvtøku utan våttað lógligt forfall førir við sær mist próvtøkuhøvi.

1.6. Serlig fyriskipað próvtøka

Lesandi við skerdu virkisførleika sambært ásetingunum í løgtingslögini um Fróðskaparsetur Føroya kunnu fáa serligar próvtøkumstøður, sum javnseta tey við aðrar próvtakarar, tó treytað av, at hesi tilboð ikki lækka um støðið á próvtøkuni. Serligu próvtøkumstøðurnar kunnu fevna um próvtøkuhættir og karmar fyrir próvtøkuna, m.a. serligar hjálparmiðlar, eyka tíð ella øðrvísi uppgávur.

Í útgangsstøði verður eyka tíð til próvtøkur játtað soleiðis:

- Munnligar próvtøkur: 100 % aftur at fyrireikingartíð, ið er 30 minuttr ella styttri, og 50 % aftur at fyrireikingartíð, ið er longri enn 30 minuttr.
- Skriviligar próvtøkur: 25 % eyka tíð.
- Skriviligar heimauppgávur: Vanliga verður eyka tíð ikki løgd aftur at próvtøkum, ið eru longri enn 24 tímar.

Frávik kunnu gerast frá omanfyrinevnda, um umstøðurnar hjá tí einstaka lesandi tala fyrir tí.

1.7. Bachelorverkætlan og próvtøka

Lesandi verða sjávvirkandi innskrivað til próvtøku í bachelorverkætlan. Námsskipanin fyrir avvarðandi útbúgving kann áseta, nær ein lesandi í fyrsta lagi kann fara undir bachelorverkætlana.

Ásett er í námsskipan, nær evni ella spurdómur til bachelorverkætlan skal verða góðkendur. Tann lesandi velur verkætlanarevni í samráði við vegleiðara, sum hevur tann neyðuga førleikan, og sum útbúgvingarleiðari góðkennir sum vegleiðara. Útbúgvingarleiðarin staðfestir verkætlanarevnið.

Tá evnið er góðkent ella spurdómur góðkendur, verður ásett innlatingarfrest. Verður bachelorverkætlanin ikki latin inn til ásetta freist, ella stendur tann lesandi ikki próvtøkuna í sambandi við bachelorverkætlana, so verður tann lesandi skrásettur at hava brúkt 1. próvtøkuhøvi.

Lestrarskrivstovan ásetur nýggja innlatingarfrest, ið er 8 vikur² eftir fyrstu freistina – ella verjuna, um verja hevur verið – har fyrstu 2 vikurnar eru ætlaðar til at fáa tillagaða evnið staðfest ella spurdómin staðfestan. Hetta verður gjort eftir somu mannagongd, sum tá verkætlanarevnið upprunliga varð staðfest.

Letur tann lesandi ikki inn til seinnu freistina ella stendur ikki próvtøkuna, hevur tann lesandi brúkt 2. próvtøkuhøvi.

² Halgidagar, almennir frídagar og summar- og jólafrí verða ikki roknað við í tíðarskeiðið.

Lesandi kunnu fara til próvtøku eina 3. ferð eftir somu mannagongd sum til 2. próvtøkuhøvi.

Velja lesandi at skriva bachelorverkætlana í bólki, so verður í próvdømingini mett um avrikið hjá tí einstaka. Í avvarðandi námsskipan kunnu vera ásetingar um støddina á bólkinum.

1.8. Masterritgerð og próvtøka

Lesandi verða sjálvirkandi innskrivað til próvtøku í masterritgerð. Ásett kann vera í avvarðandi námsskipan, at ávist tal av ECTS skulu vera staðin, áðrenn farast kann undir masterritgerðina.

Ásett er í námsskipan, nær evni ella spurdómur til masterritgerð skal verða góðkent/góðkendur. Tann lesandi velur ritgerðarevní í samráði við vegleiðara, sum hevur tann neyðuga fórleikan, og sum útbúgvingarleiðari góðkennir sum vegleiðara. Útbúgvingarleiðarin staðfestir ritgerðarevníð.

Tá evni ella spurdómur er góðkent/góðkendur, verður ásett innlatingarfreist. Tá ið innlatingarfreist er ásett, ber ikki til hjá tí lesandi at melda frá próvtøkuni.

Verður masterritgerðin ikki latin inn til ásetta freist, ella stendur tann lesandi ikki próvtøkuna í sambandi við masterritgerðina, so verður tann lesandi skrásettur at hava brúkt 1. próvtøkuhøvi.

Lestrarskrivstovan ásetur nýggja innlatingarfreist, ið er 3 mánaðir³ eftir fyrstu freistina, har fyrstu 2 vikurnar eru ætlaðar til at fáa tillagaða evnið staðfest ella spurdómin staðfestan. Hetta verður gjort eftir somu mannagongd, sum tá ritgerðarevníð upprunliga varð staðfest.

Letur tann lesandi ikki inn til seinnu freistina ella stendur ikki próvtøkuna, hevur tann lesandi brúkt 2. próvtøkuhøvi.

Lesandi kunnu fara til próvtøku eina 3. ferð við nýggjari 3 mánaða freist og tillagaðum evni ella spurdómi til ritgerðina.

Innskriving til 2. og 3. próvtøkuhøvi hendir sjálvirkandi.

Velja lesandi at skriva ritgerðina í bólki, so verður í próvdømingini mett um avrikið hjá tí einastaka. Í avvarðandi námsskipan kunnu vera ásetingar um støddina á bólkinum.

2. Próvdøming

2.1. Próvtal ella staðið/ikki staðið

Próvdømt verður eftir galdandi próvtalsstiga ella dømingini “staðið”/“ikki staðið”.

Ein próvtøka er staðin, um tann lesandi lýkur minstamarkið fyri, at próvtøkan er staðin sambært galdandi próvtalsstiga, ella um tann lesandi fær próvdømingina “staðið”.

Í mesta lagi 1/3 av próvtøkunum í útbúgvingini, roknað í ECTS, kann verða próvdømdur sum staðið/ikki staðið. Hetta er té ikki galdandi fyri kliniskar próvtøkur, starvsvenjing og avriksflutning.

Bachelorverkætlani og masterritgerðir verða altíð próvdømdar við próvtali eftir galdandi próvtalsstiga.

Hvør próvtøka skal vera staðin fyri seg.

³ Halgidagar, almennir frídagur og summar- og jólafrí verða ikki roknað við í tíðarskeiðið.

Staðin próvtøka kann ikki takast umaftur, uttan so at mett verður, at skeiðið er fyrnt, sum í útgangsstøði er 7 ár eftir, at próvtøkan er lokin.

2.2. Samansett próvtøka

Um tað í námsskipan er ásett, at ein samanseting av próvtøkum verður staðin sum ein próvtøka, so skal tann lesandi standa allar partar í samlaðu próvtøkuni. Endaliga próvtalið verður tá eitt vektað miðalpróvtal av próvtølunum frá öllum pörtunum.

2.3. Innanhýsis og uttanhýsis próvtøkur

Próvtøkur kunnu vera innanhýsis, t.e. próvdømdar av einum ella fleiri undirvísarum á Fróðskaparsetrinum, ella uttanhýsis, t.e. próvdømdar av undirvísara ella vegleiðara, umframt uttanhýsis próvdómara.

Í minsta lagi 1/3 av próvtøkunum á ávikavist bachelorútbúgvingini og masterútbúgvingini, roknað í ECTS, skal próvdømast av uttanhýsis próvdómara; tó er kliniski parturin av útbúgvingunum og starvsvenjing undantikin hesum kravi.

Bachelorverkætlarir og masterritgerðir verða altíð próvdømdar av uttanhýsis próvdómarum.

2.4. Málsligir førleikar og formkrøv

Málsligu førleikarnir hjá tí lesandi skulu takast við í samlaðu próvdømingina av endaligum verkætlanum og ritgerðum. Tó skal störstur dentur verða lagdur á akademiska avrikið í metingini.

Formkrøv til próvtøkuuppgávur, t.d. um forsíðu, innihaldsyvirlit, keldutilvísing, minst og mest loyvt síðatal og upsetting, telja við í próvdømingini, alt eftir hvussu nögv og stór frávik eru frá settu formkrøvunum.

3. Kærur

Kærur í sambandi við próvtøkur fylgja annaðhvort ásetingunum í kapitli 6a í lögtingslögini um Fróðskaparsetur Føroya ella § 25 í kunngerðini um próvtøkur á Fróðskaparsetri Føroya, alt eftir um kæran snýr seg um sjálva próvtøkuna ella onnur viðurskifti enn sjálva próvtøkuna.

Henda reglugerð er viðgjørd og samtykt av setursleiðsluni 12. mars 2024.